

## آغا سليم: بحیثیت ناول نویس

آغا سلیم جنهن جو اصلي نالو آغا خالد سلیم ولد آغا عبدالکریم خان آهي. هو ۷ اپریل ۱۹۴۵ع تي شڪارپور ۾ پيدا ٿيو. آغا سلیم پاڪستان براءِ ڪاسٽنگ ڪارپوريشن ۾ اعليٰ عهدي، ڪنٽرولر براءِ ڪاسٽنگ ڪارپوريشن تان رٽائر ٿيو آهي، ۽ هو ڪافي عرصي تائين جاڳو اخبار جو ايڊيٽر پڻ رهيو آهي. آغا صاحب هڪ ذهين ۽ صوفي منش شخص آهي. علم ادب کان سواءِ راڳ سان به دلچسپي اٿس. هو نهايت ئي حساس طبيعت وارو آهي. خوش مزاج ۽ خوش خلق آهي. قومي جذبو رکندڙ اديب آهي. سندس ڊرامو ”دودو چنيسر“ جڏهن اڳوڻي اورنٽ هٽل ۾ اسٽيج ڪيو ويو، تڏهن ويٺل اديبن مان مرخوم حيدر بخش جتوئي ايتري قدر ته متاثر ٿيو جو هڪ نظر لکيائين، جنهن جو ردیف هو:

”جيئي سنڌ جيئي سنڌ“ دراصل، جيئي سنڌ نعرو، سنڌي نوجوانن ان ڏينهن کان ئي شروع ڪيو هو. جنهن ڏينهن حيدر بخش جتوئيءَ سندس، اهو نظم حاضرين جي سامهون پڙهيو. آغا سلیم هڪ قومي جذبو رکندڙ اديب آهي، جنهن نه صرف افسانه لکيا پر سندس ڪيترائي ريڊيو ۽ ٽي وي ڊراما پڻ نشر ٿيا.

آغا صاحب شاهه لطيف جي شاعري، اردو زبان ۾ ترجمو ڪئي آهي، جنهن جو عنوان آهي ”لالڻ لال لطيف ڪهه“ سندس اهو ڪتاب لوڪ ورثي جي قومي اداري طرفان شايع ٿيو. اهڙيءَ طرح بابا فريد گنج شڪر جي ڪلام مان سنڌي ڪلام چونڊيائين جيڪو سنڌالاجيءَ طرفان شايع ٿيو. آغا سلیم جا لکيل ڪتاب هي آهن:

(۱) اونداهي ڌرتي روشن هت (ناول)

(۲) اڻ پورو انسان (ناول)

(۳) هم اوست (ناول)

(۴) به ننڍا ناول (ناول)

(۵) ڌرتي روشن آهي (ڪهاڻيون)

(۶) چند جا تمنائي (ڪهاڻيون)

آغا سليم جو نالو موجوده دور جي وڏن اديبن ۾ شمار ڪيو وڃي ٿو. آغا سليم هڪ وڏو نالو آهي. هن سنڌيءَ ۾ جديد طرز تي ناول به لکيا آهن. سندس افسانا ناول ۽ ڊراما قوميت جي رنگ ۾ رنگيل آهن. هن پنهنجن ڪهاڻين ۾ نون نون موضوعن سان گڏ ٽيڪنڪ ۾ به نوان نوان تجربا ڪيا. هن جي فن جي باري ۾ هو پاڻ لکي ٿو ته:

”اهو دور اسان جي ڪهاڻين جو عبوري دور آهي. جنهن ۾ ڪهاڻيءَ جي موضوعن سان گڏ ٽيڪنڪ ۾ به نوان تجربا ڪيا ويا.“<sup>(۱)</sup>

آغا سليم جو تخليقي عمل به پنهنجي پهلوءَ ۾ هڪ نئون فني تجربو رکي ٿو.

آغا سليم سنڌي ٻوليءَ ۾ فڪشن لکندڙ هڪ منفرد ليکڪ آهي. هن جو شمار ترقي پسند ليکڪن ۾ ٿئي ٿو، ته هو رومانوي ليکڪ پڻ آهي. اهڙيءَ طرح ڪي وري هن کي وجوديت واري نظرئي تحت لکندڙ اديب مڃين ٿا. هو حقيقت پسند ليکڪ آهي. هن تقريباً هر نئين نظرئي ۽ رجحان کي اپنائي، انهيءَ ۾ ادب تخليق ڪيو.

آغا سليم هڪ حقيقت نگار اديب آهي. هن سماج جي سڄن مسئلن تي لکيو آهي. رومانيت جو ليکڪ يا فنڪار، زندگيءَ جي سادن سوڌن واقعن، ناخوشگوار موضوعن کي پنهنجي اظهار جو ذريعو بنائڻ بدران، تخيل جي مدد سان اهڙا منظر، واقعا ۽ ڪردار واضح ڪندو آهي.

هن جي تخيل جو بنياد مشاهدي تي ٻڌل نه هوندو آهي، بلڪ ان جي بدران هو ان لاءِ تخيل ۽ تصور جو سهارو وٺندو آهي. آغا سليم

وت زندگيءَ کان فرار واري رومانيت نه آهي. بلڪ سندس ذهن، شعور جي وهڪري ۾ لڙهندو، زمانن ۽ مڪانن جا تفاوت مٽائيندو. تاريخ جي مختلف تهذيبي دورن ۾ ڀٽڪندو رهي ٿو ۽ سندس تصور انسان جي بلند ترين ۽ ارفع مقامات تائين پهچي وڃي ٿو ۽ نيٺ اهو فن جي مثاليت جو اهڙو روپ ڌاري ٿو، جيڪو ابدیت جو ضامن بنجي پوي ٿو. اهڙيءَ طرح محنت جو جذبو، رومانيت جو اهم عنصر بنجي وڃي ٿو. آغا سليم پنهنجن تخليقن ۾ محبت کي مرڪزي جاءِ ڏني آهي. آغا سليم انساني فطرت ۾ محبت جي جذبي کي سطحي طرح نه، پر هڪ سحر آفرين جذبي جي حيثيت سان پيش ڪيو آهي ۽ محبت انساني تهذيب ۽ هر لطيف فن جي تخليق جو راز ڄاڻايو ويو آهي. هو معموليءَ جي بجاءِ، غير معمولي، ظاهر ۽ واضح شين بدران، پوشيده ڳالهين کي واضح ڪرڻ جو قائل آهي. انهيءَ ڪري جديد سنڌي افسانوي ادب جي تخليقڪارن ۾ کيس نمايان حيثيت حاصل آهي.

آغا سليم وٽ هڪ خاص قسم جو تصور يا انداز نظر آهي. هن جون نظرون زندگيءَ ۾ اهڙن پهلوئن کي تلاش ڪري وٺن ٿيون، جيڪي سچائيءَ ۾ ترنديون ۽ رنگيني جي آغوش ۾ بلچنديون رهن ٿيون. سندس فني تجربن جو پنهنجو جداگانہ رنگ آهي، ۽ تخليقي ڪاوش ۾ هن تقليد جي بدران، پنهنجي واٽ ورتي آهي.

آغا سليم جا موضوع بلڪل نوان آهن. هن پنهنجن موضوعن ۾ گهڻو نئون پنهنجي ديس جي محبوب تهذيبي قدرن جي زوال جو ذڪر ڪيو آهي. هن رومانيت کي، سنڌي تهذيب جي قدرن جي احساس کي منفرد انداز ۾ پيش ڪيو آهي.

آغا سليم جو مشاهدو تمام گهڻو تيز آهي. هو جيڪي ڪجهه پنهنجي چوڌاري ماحول ۾ ڏسي ٿو، جنهن سان هن کي خوشي ۽ ڏک حاصل ٿئي ٿو، اهو هو ٻين سان وٺڻ چاهي ٿو. هو پنهنجي هڪ انٽرويو ۾ هن طرح ٻڌائي ٿو:

”جيڪي ڪردار، ارادا، مقصد ۽ آدرش ليکڪ وٽ هوندا آهن، اهي ليکڪ ذهن ۾ تيار ڪري پوءِ پلاننگ سان ويهي

لکندو آهي... هر ڪهاڻيءَ ۾ ڪا نه ڪا مام، مقصد، ڪو ميسيج ان جي مرڪز ۾ رکيل ته ضرور هوندو آهي يا اها ڳالهه ٻيءَ طرح سمجهايان ته مان پنهنجي لکيل ادب ۾ فڪشن ۾ پنهنجين خوشين، غمن ۽ پيڙائڻ کي ٻين سان ڀاڱي ڀائيوار ڪرڻ به پنهنجو آدرش سمجهان ٿو. مثال طور: رات جو هلندي هلندي چند جو اهڙو روپ نظر اچي، جنهن کي ڏسڻ سان منهنجي دل چوندي آهي ته مان توکي به ٻڌايان... ڏس ڏس چند ڪهڙو نه سهڻو پيو لڳي... تخليقي عمل ۾ به اهوئي آهي ته ليکڪ ٻين کي حصيدار بنائي شير ڪري، جيڪو هن پاڻ ڏٺو ۽ محسوس ڪيو آهي."<sup>(۱)</sup>

آغا سليم جي خيال مطابق جيڪو ادب براءِ ادب ۽ ادب براءِ زندگي چيو وڃي ٿو، ته ادب براءِ ادب ٿيندو ئي ناهي. ادب آهي ئي براءِ زندگي. جيڪو ماڻهو حسن جي ڳالهه ڪري ٿو ته اها به زندگي آهي. انهيءَ ڪري هو جيڪو حسن ڏسي ٿو، جيڪي حسين شيون سندس آڏو اچن ٿيون، اهو هو ٻين کي ٻڌائڻ ۾ پنهنجو آدرش، اهوئي سندس ارادو ۽ اهوئي سندس ميسيج آهي. هو پنهنجي انهيءَ انقلابي تصور جو جواب ڏيندي ٻڌائي ٿو ته:

"مون وٽ انقلاب جو تصور روماني آهي. منهنجي آڏو رومانيت کان سواءِ فن ان پورو آهي. منهنجي فن ۾ انقلاب جو تصور ڳاڙها، جهنڊا، لڙڪيل لاش، يا رت جون نديون ڪٿي اچن وارو ڪونهي... مون لاءِ انقلاب جو تصور پرينءَ جي روپ ۾ ٿو اچي، ۽ مان ان لاءِ ائين ٿو چوان ته منهنجو پرين ايندو، جنهن جي پيشاني پرھ جهڙي آهي. مون وٽ انقلاب جو اهڙو ئي روماني تصور آهي ۽ سج ته رومانيت کان سواءِ لکن جو تصور به ڪري نٿو سگهان."<sup>(۲)</sup>

آغا سليم پنهنجن ناولن ۽ ڪهاڻين ۾ هڪ نئين نفسياتي رخ "شعور رڻ" کي اهميت ڏني آهي، بلڪه اهو حتمي ته بجا ٿيندو ته آغا سليم سنڌي، افسانوي ادب ۾ "شعور

جي رو" (Stream of Consciousness) جو جديد رجحان، سڀ کان اول آندو. شعور جي رؤ، سندس ذاتي تجربي جو جُز بڻجي، ناولن ۾ اڀري. ۽ ان مان هڪ انتهائي خوبصورت آهنگ پيدا ٿي، جيڪو سندس فن کي دلڪشيءَ سان گڏ انفراديت به بخشي.

دراصل انگريزي ادب ۾ ورجينا وولف ۽ هڪلي پنهنجي فڪشن جو بنياد شعور جي رؤ کي بنايو ۽ پنهنجي احساسن جو ڪٽواس صدين تائين پکيڙيو. اردو ادب ۾ به انهيءَ نظريي کي قائل رکن لاءِ، ۽ مقبول بنائڻ لاءِ قره العين حيدر جون ڪوششون بار آور ثابت ٿيون. اهڙيءَ طرح سنڌي ادب ۾ آغا سليم جو هي فني تجربو، دائمي قدرن جو حامل آهي. انهيءَ نظريي مطابق هو ڪنهن خاص واقعي تي زور ڏيڻ بدران، صرف ڪردار جي ذهن ۽ شعور جون تصويرون پڙهندڙ جي اڳيان آڻڻ چاهيندو آهي.

آغا سليم پنهنجي ناولن ۾ وڌيڪ ڪامياب نظر اچي ٿو. هن پنهنجي فڪر ۽ بيان کي قابو ۾ رکيو آهي، ۽ پيچيده ڳالهين کي اهڙيءَ طرح ته آسان ۽ سولي طريقي سان بيان ڪيو آهي، جو انهن مان هڪ صاف ۽ سلجھيل تاثر ملي ٿو.

آغا سليم جي لکيل ناولن ۽ ناوليت پڙهڻ سان، تهذيبي قدرن جو شعور پيدا ٿئي ٿو. هو قومن جي تاريخي لاڳاپن کان آگاهي ڪرائي ٿو. هو قوم يا فرد جي نفسياتي ڪيفيتن يا طبقاتي يا ثقافتي پهلوءَ جو هڪ اهڙو عرفان بخشي ٿو، جنهن جي حيثيت مان ڪامياب يا شڪست جو ذڪر ڪونه ڪو رخ ظاهر ٿيندو رهي ٿو. نصير مرزا عبرت مئگزين ۾ آغا سليم جي باري ۾ لکي ٿو ته:

"پنهنجي فڪشن ۾ آغا صاحب مون کي اتهاس جو ليکڪ ۽ تاريخ جو ماڻهو لڳندو آهي. هن جي ذهن کي سنڌ جي پنج هزار ساله عظيم تاريخ ۽ تاريخ جي زوال ۽ تباهين، وقت جي اٿل پٿل ۽ پونچال گهڻو هانت ڪيو ٿو ڏسجي...

سندس ناول سنڌ جي لهو لهو تاريخ تي ڳوڙها ڳاڙيندا ٿا  
نظر اچن. (۴)

آغا سليم جو لکيل ناوليت ۱۹۶۰ع ۾ ”روشنيءَ جي تلاش“  
شايع ٿيو ۽ سندس ٻيا لکيل ناول هي آهن: ”اونداهي ڌرتي روشن هت“،  
ان پورو انسان“ ۽ ”هم اوست“ - سندس لکيل ناولن مان ڪن تي  
هيٺ تبصرو ڪجي ٿو:

### ۱- هم اوست:

آغا سليم جو هي ناول (هم اوست) نيو فيلڊس وارن شايع  
ڪيو. هي ناول شاهه عنايت شهيد جي دور جي پس منظر ۾ لکيل ناول  
آهي، جيڪو ان دور جي مزاج ۽ وحدت الوجود جي فلسفي جي پريور  
عڪاسي ڪري ٿو. هي ناول سنڌ جي تاريخ جي پس منظر ارغون دور  
جي پڄاڻي ۽ مغلن جي دور ۽ ڪلهوڙن جي دور ۾ لکيو ويو آهي. ٻيو ته  
هي ناول ان وقت سنڌ ۾ رائج تصوف جي بنيادن تي روشني وجهي ٿو.  
هن ۾ هندو ڌرم، اسلام ۽ ڪرسچن جي مذهب ۾ ان عنصر کي  
موجود ڏيکاريو ويو آهي، ته انسانيت هڪ ئي، هڪ بين الاقوامي  
مذهب آهي. هن ناول ۾ بيان ڪيل ٽيون نقطو سنڌ جي سماجي زندگيءَ  
جي مختلف رنگن روپن جي منظر ڪشي آهي ۽ چوٿون نقطو اهو آهي ته  
هن ۾ سنڌ جي سداحيات شاعر شاهه لطيف جي شعر ۽ شاهه عنايت  
شهيد جي تصوف جي نقطي جي اپٽار ڪيل آهي.

آغا سليم جي هن ناول، هم اوست، جي ڪهاڻيءَ جو مک  
پلاٽ ٽن سب پلاٽن ۾ ورهايل آهي. اهي هن طرح آهن:

(۱) سارنگ جي ڪهاڻي (۲) ماڻڪ جي ڪهاڻي (۳) الفانسو

باربوسا جي ڪهاڻي. هن ناول ۾ هر پلاٽ پنهنجي جڳهه تي مڪمل  
ڪهاڻي آهي، ۽ ان جي انجام تائين رسائيندڙ به آهي.

هم اوست ناول ۾ ڪيتريون ئي نيون ڳالهيون آهن، جيڪي

هن ناول جي اهم خوبي ۾ شمار ڪيون وڃن ٿيون. اهي آهن: پهرين ته  
هي ناول (Third person) جي صورت ۾ لکيل آهي؛ ٻيو اهو ته هي ناول

نير تاريخي بس منظر ۾ لکيل آهي ۽ ٽين اهم خوبيا اها آهي ته هي ناول رومانوي ڪيفيت ۾ لکيو اٿس.

جيئن اڳ ۾ ٻڌايل آهي ته آغا سليم هن ناول ۾ ٽن مختلف ڪردارن هڪ مسلمان، سارنگ، ٻيو هندو ماڻڪ ۽ ٽيون ڪرسچن الفانسو جي ڪهاڻي پيش ڪئي آهي.

ناول جو مرڪزي ڪردار سارنگ آهي، جيڪو سنڌي مسلمان آهي. هو بهادر آهي، هن ۾ اڳتي وڌڻ ۽ ڪجهه بڻجي ڏيکارڻ جو وڏو جذبو آهي. هو عالم به آهي ته مذهب ۽ فلسفي جي سمجهه به اٿس. وڏن وڏن مسئلن تي عالماڻو جائزو پيش ڪري ٿو. تصوف جي تاريخ ٿو بيان ڪري ۽ ان سان گڏ پنهنجا نظريا به پيش ڪري ٿو، پر جڏهن مغلن وٽ وڏو عهدو ماڻي ٿو تڏهن انهن جي حڪم موجب تلوار سان پنهنجن سنڌين ماڻهن جون سسيون لاهي ٿو. نيٺ هڪ وقت اهڙو اچي ٿو، جڏهن هن کي اهو احسان ٿئي ٿو ته هو انهن ماڻهن جو ساٿ ڏيئي رهيو آهي، جن هن تي ڪيترائي ظلم ڪيا هئا. ٻئي طرف هو سنڌ جو عاشق به آهي، ۽ سنڌ سان کيس بي حد پيار به آهي.

سارنگ جو ڪردار دولت پرست، جاه پرست، ماديت ۾ يقين رکندڙ ۽ منڪرالذهب آهي. هو باهه پرستيءَ ۾ ايترو ته محو ٿي وڃي ٿو، جو هو اعليٰ انساني قدرن، اخلاق، نياز، نوڙت، حلم ۽ برداشت کي هيچ سمجهي ٿو، جنهن جو ذڪر سندس زباني ناول ۾ هن طرح ٿيل آهي:

”انسان جي عزت لياقت سان نه پر طاقت سان آهي.“

هن ناول جو ٻيو اهم ڪردار ماڻڪ آهي، جنهن جو واسطو هندو مذهب سان آهي. هو فطري طور تي عيش آرام کان پري، فطرت ۽ انسان جي تعلق تي سوچيندڙ نوجوان آهي. هو صوفي طبيعت جو مالڪ آهي. هو شاهه لطيف کان ورد وٺڻ لاءِ وڃي ٿو، پر اتي سندس ملاقات شاهه صاحب سان ٿئي ٿي سگهي ۽ پوءِ هو مايوس ٿي روحاني سکون جي تلاش لاءِ شادي ڪري ٿو، پر تڏهن به سندس روحاني تڙپ جو علاج نٿو ٿئي. نيٺ هو دنيا کي تياڳي ٿو، سنڀاس وٺي ٿو ۽ سفر

ڪندي، جبل ۽ جهر جهنگ جهاڳيندي، اچي صوفي شاهه عنايت جي درگاهه پهچي ٿو جتي روحاني تسڪين حاصل ڪري ٿو ۽ زندگيءَ کان ايترو ته مطمئن ٿي وڃي ٿو، جو آخر ۾ بخوشي موت قبولي ٿو.

هن ناول ۾ موضوع جي نواڻ سان گڏ هڪ پختي ڪردار نگاري، سيرت نگاري ۽ اسلوب بيان جي خوبصورتِي پڻ شامل آهي. آغا صاحب هن ناول ۾ تصوف جو هڪ اهڙو موضوع کنيو آهي، جنهن تي هن کان اڳ ۾ شايد ئي ڪنهن لکيو هجي. هن انساني فطرت ۾ محبت جي جذبي کي هڪ سحر آفرين جذبي جي حيثيت ۾ پيش ڪيو آهي ۽ محبت کي انساني تهذيب ۽ هر لطيف فن جي تخليق جو راز ڄاڻايو آهي. هن معمولي شين جي بدران غير معمولي شين کي ۽ انهن جي پوشيده ڳالهين کي واضع ڪيو آهي. حاصل مطلب هي ناول آغا سلير جو هڪ بهترين ناول مڃيو ويو آهي.

## ۳ - ان پورو انسان:

آغا سلير جو هي ناول ۱۹۸۵ع ۾ نيو فيلڊس وارن شايع ڪيو. سندس هي ناول اعليٰ سوسائٽيءَ جي ماڻهن جي ڪوڪلي زندگيءَ جو هڪ نقش آهي.

هن ناول ۾ هڪ اهڙي ڪردار جي ڪهاڻي پيش ڪيل آهي، جنهن وٽ جسماني عيش و آرام ۽ لذتون، دولت ۽ اختيار هر شيءِ، هر طرح موجود آهي، ليڪن ان هوندي به هو اندر ۾ سڪون ۽ آسودگي لاءِ تڙبي رهيو آهي. هن ڪنهن به عورت سان سچو پيار نه ڪيو آهي، پر هن جي خوبصورتِيءَ ۾ شوق صرف، جسماني لذت تائين محدود آهي. هن ڪنهن به دوست سان دل جي سچائيءَ ۽ خلوص سان محبت يا دوستي نه ڪئي، ۽ ڪنهن به انسان جي ڏک کي، پنهنجي دل ۾ گهرائيءَ سان محسوس نه ڪيو. هن پنهنجي زال کي به ڪڏهن سچو پيار نه ڏنو، اولاد کي به ڪڏهن شفقت نه ڏنائين، انهيءَ ڪري هو سڀ بگهڙجي ويا، جنهن ڪري به سندس زندگي جهنم بڻجي ويئي، ۽ هو هر وقت تنهائي ۽ اڪيلائيءَ جي احساس جي ڪري بي چين رهندو هو.

حق ۽ سچائيءَ جي واٽ اختيار نٿو ڪري. هو نفسياتي خواهمن ۾ قاسي، دولت ۽ لذت جو غلام بنجي پوي ٿو.

هو اعليٰ ڪلاس جو فرد بنجڻ کان پوءِ به پاڻ کي ماحول سان هم آهنگ (adjust) نٿو ڪري سگهي. هن تي اها حقيقت واضح ٿئي ٿي ته اڀر ڪلاس جي ظاهري زندگي ته ڏاڍي چمڪندڙ ۽ مهذبانه آهي، پر اندروني طور تي اها بلڪل ڪوڪلي ۽ خالي آهي. انهيءَ ڪري هو حالتن کان شڪست کائي، جيئن جا عارضي سهارا ڳوليندو، پنهنجي وجود کي پاڻ کان جدا ٿيندو، محسوس ڪري ٿو. بهرحال آغا صاحب جو هي ناول به هڪ اهم موضوع تي لکيل ۽ ڪامياب ناول آهي.

### ۳ - اونداهي ڌرتي روشن هت:

آغا سليم جو ناول اونداهي ڌرتي روشن هت آهي. جيڪو ۱۹۸۴ع ۾ نيو فيلڊس وارن شايع ڪيو.

آغا سليم جو هي ناول سنڌ جي پنج هزار ساله، تاريخ جي پس منظر ۾ انساني تهذيب، فرد ۽ سوسائٽيءَ جي ازلي ۽ ابدي ڪشمڪش جو داستان آهي. موهن جي دڙي کان وٺي، ننڍي کنڊ جي ورهاڱي تائين هن ناول جو ڪئناس پکڙيل آهي.

هن ناول جو پهريون حصو جنهن ۾ موهن جي دڙي وارو عهد، پنهنجي سمورين خصوصيتن سان چڻ ته زندهه بڻجي پيو آهي. ناول جو ٻيو دور سومري ۽ سلطان پونگر راءِ جي زماني ۾ شروع ٿئي ٿو، ۽ دودي چنيسر جي گهرو لڙائيءَ ۽ تاتارين جي ڪاهن تي ختم ٿئي ٿو. ان کان پوءِ، ميرن، انگريزن ۽ قيام پاڪستان واري دور ۾ شعوري ڳانڍاپو ۽ سلسلو مليل آهي.

آغا سليم، هن ناول ذريعي تاريخ جي چڱاين لڳائين تان به پردو کنيو آهي. هن پنهنجي مشاهدي ۽ جذبات ۽ تجربن کي حقيقت جو روپ بخشڻ لاءِ، مختلف زمانن کي هڪ ئي ليڪ ۾ چڪيو آهي، ۽ مڪمل تصوير سان، هڪ مجموعي تهذيبي احساس پيدا ڪرڻ ۾ ڪامياب ويو آهي. منجهس زمان و مڪان جي فاصلن کي مختلف

ڪڙين سان ڳنڍي، يڪسان ڪيو آهي. اهڙيءَ طرح جو هڪ فرد جي ڪرب ۽ پریشاني، ساري قوم جو تهذيبي الميو ۽ درد محسوس ٿين لڳو.

هن ناول ۾ آغا سليم جون فنڪارانه صلاحيتون نقطه عروج تي پهتل ڏسڻ ۾ اچن ٿيون. سندس هن ناول ۾ اسلوب بيان، طرز تحرير ۽ منظر نگاري نهايت ئي شاندار طريقي سان پيش ڪيل آهي. مثلاً هو پنهنجي ناول ۾ لکي ٿو ته :

”سند جي سياست ڪهڙو نه کڻي رخ ڪري، پر شڪار پور جا ماڻهو، واهن تي ميلا لڳائيندا هئا، هر موسم ۾ هندن ۽ مسلمانن جو ڪوڏڻ يا ميلو ٿيندو، هندو مسلمان ٻئي شريڪ ٿيندا هئا. تڏڙي، ترموڙي، لال لوڻي، عيدون، ڏياري، شو جا پلا مردنا، سائياڻيون پهريان پلا کڻي اينديون. آرائين ۽ موسم جا پهريان گل ۽ پاڇين جي پهرين رت کڻي ايندا، مجال آهي جو ڪوڪين مونائي، اصل قيمت کان ٻيڻا ٿيڻا پئسا ڏيڻا پوندا هئا. شهرن جي چوڌاري گلن جا باغ هوندا هئا.“<sup>(۱)</sup>

هن ناول ۾ صفحي ۱۷۱ تي آغا سليم لکي ٿو ته :

”پيشيءَ جا پاڇا لڙيا ته سارنگ ۽ ماڻڪ ڪراچيءَ جي ويجهو پهتا ، سامهون ناريل، ڪڇين ، زيتونن ۽ انهن جا باغ هئا، پويان لياري ندي هئي، ۽ نديءَ جي هن پار ڪراچيءَ جي ڪوٽ جون ڀٽون ۽ برج ٿي نظر آيا.“<sup>(۲)</sup>

اڄ وري مها پوچارڻ جي چونڊ ٿيڻي هئي. شهر جون ڪنواريون هار سينگار ڪري، سرهاڻ سان تن بدن ڏوڻي، چوٽن ۾ چندن جو چورو وجهي، مها پوچارڻ بڻجن جي آس کڻي آيون هيون. شهر جا سڀئي ماڻهو ميدان ۾ مڙيا هئا ۽ دهل ۽ ڪرتال وڄائي ، ماڪي ۽ سرهن گلن مان ٺهيل مڌ ۽ خوشبو، مليل تازيءَ جون جمنيون بي، ناچ ڪيچ ڪري رهيا هئا. پر سنڌوءَ جو من ماندو هو. مها پوچارڻ هن کي ڏاڍو

پائيندو هو ۽ هن کي پڪ هئي ته هن سال ته هو ٿي ديوي  
ٿيندي، پر مرد جي دل ۽ درياھ تي ڪهڙو ويساھ، چڙهي  
ته لس ليت ڪري ۽ لهي ته ڪنڌيءَ جا ڪانهن سڪائي...  
پوءِ هن کي داسي بڻجي گذارڻو پوندو. راڻيءَ مان داسي  
بڻجڻ جي خيال سان ٿي، هن جي گلن تي ڳوڙها لڏي آيا. (۸)

هن ناول ۾ آغا سليم جي پيش ڪيل سيرت نگاري ۽ ڪردار  
نگاري نهايت ئي اعليٰ درجي جي آهي.

سارنگ هن ناول ۾ اهم ڪردار آهي. هو هر دور ۾ محبت ۾  
مار کائي ٿو، ۽ سونهن ۽ سر واسطي مري مات ٿئي ٿو. سارنگ، سنڌوءَ  
ماڻڪ، باربار روپ بدلائي، هر دور ۾ اڀرن ٿا. ان کان علاوه ماڻڪ به  
هن ناول جو اهم ڪردار آهي. ماڻڪ مورتيون ٺاهيندو هو ۽ انهيءَ کي  
آغا سليم هن ناول ۾ هيئن ٿو پيش ڪري:

”سارنگ، ماڻڪ وٽ رهڻ لڳو. ماڻڪ مورتيون ٺاهيندو  
هو، ۽ هو ماڻ ڪري هن کي مورتيون ٺاهيندو ڏسندو هو. تن  
ڏينهن ۾ ماڻڪ مهاپوڄاريءَ جي مورتِي ٺاهي رهيو هو.  
سارنگ ڏٺو ته ڪيئن ماڻڪ جي هٿن جي ڇههءَ سان ان  
گهڙيل پٿر مان مورتِي اڀرڻ لڳي، هن به مورتيون ٺاهڻ  
شروع ڪيون. مورتِي ٺاهي ماڻڪ کي ڏيکاريندو هو ماڻڪ  
سندس مورتيون ڏسي منهن ڦيري ڇڏيندو هو. هڪڙي  
ڏينهن ته جوش ۾ اچي، تيشيءَ سان سندس مورتيون ڀڄي  
ڇڏيائين ۽ چيائين، مورتيون ٺاهه نه پر مورتين کي جنم  
ڏي.“ (۹)

هو ٻئي هنڌ لکي ته ٿو:

”گذريل سال مهاپوڄاريءَ سنڌوءَ جي مٿي تي تاج  
رکيو هو، ۽ ان ڏينهن کان سنڌو مهاپوڄارڻ بڻجي  
محل ۾ رهڻ لڳي هئي. هن پنهنجي سونهن، سوڀيا ۽  
نوڙت سان مهاپوڄاريءَ جي من کي موهن جي ڪوشش  
ڪئي هئي.“ (۱۰)

آغا سليم جو هي ناول هڪ نئين موضوع ۽ نئين ٽيڪنڪ تي لکيل ناول آهي، جيڪو سندس هڪ ڪامياب ناول آهي. انهيءَ کان سواءِ آغا سليم جو لکيل ناوليت "روشنيءَ جي تلاش" به هڪ نئين ٽيڪنڪ تي لکيل آهي. هن ناول ۾ حقيقي دنيا جا ننڍا ننڍا واقعا پيش ڪيل آهن. هن ناول ۾ هڪ ئي وقت ۽ هڪ ئي مقام جو احوال پيش ڪيل آهي، هن ناول ۾ سڀئي ڪردار، هڪ ئي علائقي جا رهواسي آهن. هن ناول جا مرڪزي ڪردار نعيم ۽ شمير آهن، جن ۾ نعيم پنهنجي زباني، آسپاس جي حالتن، واقعن ۽ ماحول جا حالات بيان ڪري ٿو.

آغا سليم جي ناولن "روشنيءَ جي تلاش"، "اونداهي ڌرتي روشن هت" "پورو انسان" (ٽيئي ناول) سلسليوار شايع ٿيل آهن. ليڪن تنهنجي ناولن ۾ تلازم، خيالات، زندگيءَ بابت ويچار ۽ تشبيهن ۾ ڪن ڪن هنڌن تي مشابهت پاتي وڃي ٿي.

آغا سليم جي ٽن ناولن ۾ فن جي ارتقا، دراصل سندس ذهن جي ارتقا جي عڪاسي ڪري ٿي. هن انساني زندگيءَ، تاريخ ۽ تهذيب جي شعور کي تخليقي فن ۾ اظهار ڪيو آهي. انهيءَ ڪري ئي هو مهذب اديب جو درجو رکي ٿو. هن زندگيءَ جي مقصديت ان مان پيدا ٿيندڙ بيزاري، فرد جي تنهنائيءَ جي محروميءَ جي شديد احساس کي ناول جي روپ ۾ پيش ڪيو آهي.

مطلب ته آغا سليم سنڌي ناول واري صنف جو هڪ مهان ناول

نويس آهي.

## ببليوگرافي

- (۱) حوالو- نصير مرزا، آغا سليم جو انٽرويو، عبرت مئگزين، حيدرآباد، ۱۵ مارچ ۱۹۹۴ع، ص ۱۹.
- (۲) ايضاً ص ۱۹
- (۳) ايضاً ص ۱۹
- حوالو اچي ويو آهي.
- (۴) نصير مرزا، باقي حوالو نمبر پهريون.
- (۵) آغا سليم: هر اوست، ناول.

- 
- (۶) آغا سليم: اونداهي ڌرتي روشن هت (ناول). حيدرآباد، نيو فيلڊس پبليڪيشن، ۱۹۸۴ع، ص ۱۷۱
- (۷) ايضاً، ص ۱۷۱
- (۸) ايضاً، ص ۱۷
- (۹) ايضاً، ص ۱۴
- (۱۰) ايضاً، ص ۱۴